

Arzuw köprüsi / hekaýa

Category: Hekaýalar, Kitapcy

написано kitapcy | 21 январа, 2025

Arzuw köprüsi / hekaýa ARZUW KÖPRÜSI

Olar şäheri aýaklap oturan obada ýaşaýardylar. Şäher bilen obanyň arasyny bolsa derýa kesip geçýärdi. Derýanyň üstünde bina edilen şol beýik daş köpri bu ikarany birleşdirýän ýeketäk guşak. Emma ol köpriniň haçan, kim tarapyndan gurlandygyny ne şäher, ne oba adamlary – hiç tarapam bilmeýärdi. Bu hakda asla pikir edýän beri barmyka?!

Olam şeýledi. Diňe munuň üstünden ýanynda ejesi ýa kakasy bolan wagty geçip görýärdi. Ýöne onuň ýokarda birsellem durup, daş-töweregi, akyp ýatan derýany, köprü münüp gelýän, düşüp barýan adamlary synlasy gelýärdi. Şol ýerde durup, köp-köp arzuw edesi gelýärdi. Emma heniz kiçijekligi sebäpli, oňa beýle mümkinçiligi berenokdylar. Şonuň üçinem onuň häzir bar arzuwy tizräk ulalmakdy. Ho-ol oglanlar ýaly köprü ylgap çykyp, ondan eýläk-beýläk geçip oýnamakdy.

* * *

Wagt geçdi. 13-14 ýaşa ýetdi. Deňli-duşly boldy. Indi oňa köprü çykmaga päsgel berýän ýok. Hezil etdi. Isledigiçe älem-jahany synlady. Gör, nähili hezillik!

Ine, bir günem köpriniň üstünde şeýle halda sermest bolup durka, oglanyň nazary ho-ol aşakda, ýaňy basgançakdan ýokary galyp ugran ýaş çatynjalara düşdi. Olara gözi gitdi. Biri-birine gelşil berýän täze gelin bilen ýigidi synlap arzuw etdi. Özünüň basymrak öýlenip, gelni bilen gol tutuşyp, köpriniň basgançaklaryna deň basyp çykasy, ine, edil şu duranja ýerinde durasy geldi.

* * *

Toý arzuwam hasyl boldy. Ýigrimi iki ýaşyny doldurmanka, bagty açylyp, obasynyň gözel gyzyňa öýlendi. Toý dabarasy dag aşdy.

Ogludyr gelniniň ýag-da bal kimin garyşyp gitmekleri ene-atany bir gez beýgeltdi. Gözden-dilden howatyr etdiler. Ýigidimiziň kesesinden synlasaň armany ýokdy. Emma welin, onuň şol arzuwy henizem ýüreginde möwç urýardy. Gelniniň ak golundan tutup, köpriniň üstüne çykmak, assaja öwüsýän şemala kürtäniň aňyrsyndan jyklaýan ejaply roýuny synlamak isledi. Şeýle-de etdi. Bagt guşunyň golundan tutup, belent köpriniň basgançaklaryna aýak basdy. Ýigit gelne bakyp ýylgyrды, gelnem ýigide. Olar misli basgançak sanaýan tarzde her basgançaga deň basyp, ýokary galyp ugradylar. Onýança-da oglanyň gözi özlerinden öňräkde baryanlara kaklyşdy. Ýaňy ýörjen-ýören bolup ugranja çagajyklarynyň hersi bir elinden tutup baryşlary, çagajygyň bolsa oýun edip, aslyşyp, jykyr-jykyr gülküsi ony ýene arzuw kölüne batyrды. Ýigit gelniniň elini çalaja gysyp, olary görkezdi. Gelin hem näz bilen ýylgyryp, aýagynyň burnuna garady. Hemmesi düşnükli.

* * *

«Bä-ä, wagtyň şeýle çalt geçäýşini diýsene! Eýýäm iki ýyldan hem gowrak wagt geçipdir».

Ol şeýle oýlary kellesinde aýlap oturyşyna, oýnap ýörenje oguljygyny synlady. Oňa guwandy. Kaka bolanyňa buýsandy.

Bu günem gelnine şo-ol arzuwlaryny ýatlatdy. Gelin hem höwesek boldy.

Olar tirkeşip, köpriniň bärei çetine bardylar. Gülüşdiler, degişdiler. Oguljyklarynyň hersi bir golundan tutup, ýokarlygyna gadam goýdular.

Ine-de, köpriniň üsti. Onuň aňyrsyna geçmek üçin heniz eslije ýöremeli. Ýöne howlukmadylar. Onsoňam bular bärlik şeýle gelmän, öňki eden arzuwlarynyň hasyl bolanyňa şatlanmak, ýene-de köp-köp arzuw etmek üçin gelipdirler ahyryn.

Yaşlar bu ýerde uzak durdular. Töweregi synladylar. Agy-garany saýgaryp ugran posalajyklaryna her zat diýşip gülüşdiler. Oňa nämedir bir zatlar görkezişdirdiler. Ahyrsoňy, basymrak ogullarynyň ýetişip, ony öýli-işikli etmek, ata-ene bolmak arzuwy bilenem öýe dolandylar.

* * *

Hawa, wagtyň salymy ýok diýleni. Ýaňy ýalydy «pylanylar gelin edinýär» diýip, çakylykçynyň toý çakylygyny oba ýaýyp ýöreni. Tüweleme, eýýäm olaryň agtyga gözleri düşdi. Gör, nähili bagtyýarlyk, gör, nähili belentlik! Ähli arzuwyň hasyl bolup dursa, gör, bu dünýe nähili hezillik!

Är-aýal bolup, şeýle duýgulara ýürek besläp, çay içdiler. Oýnaşyp ýören agtyklaryna lak atdylar, käýinen boldular. Ýöne ikisiniňem käýinjleriniň soňy şatlykly gülkä ýazyp gidýärdi. Bir günem şunuň ýaly çay içip otyrkalar adamsy: «Eger-de sag-aman şol günlere ýetsek, agtyklarymyz bilenem geleris» diýip, eden ähtlerini aýalyna ýatlatdy. Aýaly «Goýsana, kakasy» diýip, näzirgense-de, göwünjeň gopdy.

Olar ähli agtyklaryny daşlaryna üýşürüp, jagyl-jugyl bolşup, Arzuw köprüsine tarap ýola düşdüler.

* * *

Hawa, ine-de şol beýik daş köpri. Onuň gaýra tarapa düşülýän çeträginde bir ýaşuly hasasyna ýaplanyp dur. Ýaşulynyň döşlerini ýapyp duran jowur ak sakgaly assaja öwüsýän şemala silkme telpekli telpeginiň buýralary bilen goşulyşyp ykjaýardy.

Goja ümezläň gözlerini gözýetime dikip, esli durdy. Birdenkä bir zat ýadyna düşen ýaly yzyna garady. Ho-ol aşakda ejesiniň elinden tutup gelşine, birinji basgançaga aýak basan çagajygy görüp, gözlerine nur çäýyldy. Köprüä biri-birinden öň çykmak üçin şapydyňlaşyp gelýän oglanlary görüb-ä çalaja ýylgyrdam. Basgançaklar bilen ýokary galyp gelýän ýaşlara nazary kaklyşanda bolsa, ýüreginde buýsanç joşdy.

Ine, şol pursadam ileri tarapdan agyr mähelle peýda boldy. Olaryň eginlerindäki tabyda gözi düşende, gojanyň kalby lerzana geldi. Ýürek yzasyna tap gelip bilmedik göwre elenip gitdi. Merhumyň jaýynyň jennet bolmagyny dilän ýaşuly çala başyny ahmyrly yrady...

Hawa, ol eýläk-beýläk geçýän ýaşu-garryny synlap, entekler durasy geldi. Emma goja beden argyn geldi. Ýöne şonda-da öňki

endigine görä, mydama çaga gülküleriniň ýañlanyp durmagyna, gapdalyndan ötüp giden ýaş juwanlaryň bagtly, agzybirlikde ogul-gyzlaryna guwanmaklaryny, arassa asmanda häzirkisi ýaly Günüň çogly nurunyň bolmagyny, haýdaşyp geçen ýañky gölegçileriň bolsa, mundan beýläj asla-ha bu köpriniň üstünden geçmezligini arzuw etdi.

Goja sag elini gözlerine kölegeledip, Güne baka garady. «Bä-ä, Gün eýýäm ýaşyberen oguşya». Ol hasasyna agram berip, köpriniň gyrasyndaky demre ýapyşdy-da, daş daş basgançaklardan emay bilen aşak inip başlady. Şonda-da göwresini dik tutup, degre-daşa buýsançly garaýardy... Hem-de ARZUW KÖPRÜSI hakynda oýlanýardy...

Öwezgeldi ORAZGYLYJOW.

#edebiyatwesungat_99 Hekaýalar